

2024-nji ýylyň 26-njy sentýabrynda BMG-niň Baş Assambleýasynyň çäklerinde, Türkmenistanyň wekiliýeti Çehiýa Respublikasynyň Daşary işler ministri Ýan Lipawski bilen duşuşyk geçirdi, duşuşykda hyzmatdaşlygyň işjeňleşdirilmegi boýunça meseleler ara alnyp maslahatlaşyldy. Bu barada Türkmenistanyň Daşary işler ministrliginiň resmi web saýty 27-nji sentýabrda [habar berdi](#).

Syýasy-diplomatik gatnaşyklar babatda iki ýurduň daşary syýasat edaralarynyň arasynda yzygiderli duşuşyklaryň geçirilmeginiň ähmiýeti nygtaldy. Şu babatda taraplar iki ýurduň Daşary işler ministrlikleriniň arasynda özara düşünişmek hakyndaky Ähtnama we hyzmatdaşlyk maksatnamasyny işläp düzmegi ylalaşdylar.

Şeýle hem ikitaraplaýyn gatnaşyklaryň çäklerinde parlamentara dialogyň orny bellendi. Şunuň bilen baglylykda, 2025-nji ýylda Çehiýa Respublikasynyň Parlamentiniň Wise-Spikeriniň Türkmenistana boljak saparynyň ähmiýeti nygtaldy.

Söwda-ykdysady hyzmatdaşlyk barada aýdyp, taraplar bu ugurda bar bolan mümkinçilikleriň esasynda gatnaşyklary giňeltmegiň geljegini bellediler.

Taraplar türkmen-çeh ykdysady hyzmatdaşlygy boýunça iki taraplaýyn iş toparyny döretmegi ylalaşdylar. Şeýle-de, söwda-ykdysady işjeňlige itergi bermek maksady bilen, şu ýylyň oktýabr aýynda Çehiýa Respublikasynyň işewürler toparynyň Aşgabada boljak saparynyň ähmiýeti bellendi.